

ကျန်းမာရေးနှင့်အားကစားဝန်ကြီးဌာနနှင့် ကမ္ဘာ့ဘဏ်တို့

ပူးပေါင်းကျင်းပပြုလုပ်မည့် ဘဏ္ဍာရေးစီမံခန့်ခွဲမှုသင်တန်း (၄/၂၀၁၈)

Strengthening Public Finance Management Capacity Training တွင်

ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

Hotel Maxi နေပြည်တော်

(၂၀၁၈)ခုနှစ်၊ စက်တင်ဘာလ (၁၀)ရက်

- ကျန်းမာရေးနှင့်အားကစားဝန်ကြီးဌာနဟာ ပြည်သူများကို အရည်အသွေးပြည့်ဝပြီး ထိရောက်သော ကျန်းမာရေးဝန်ဆောင်မှုကို ပေးနိုင်ဖို့အတွက် ရရှိထားတဲ့ ဘဏ္ဍာငွေ အင်အား၊ လူအင်အား၊ ပစ္စည်းအင်အားများအပေါ် မူတည်ပြီး ကျန်းမာရေးစောင့်ရှောက်မှု လုပ်ငန်းတွေကို ကိုယ်စွမ်း၊ ဉာဏ်စွမ်းရှိသရွေ့ ကြိုးပမ်းဆောင်ရွက်လျက်ရှိပါတယ်။
- ဝန်ကြီးဌာနရဲ့ ရည်မှန်းချက်များ၊ စီမံချက်လုပ်ငန်းများကို အကောင်အထည်ဖော်ဆောင်ရွက် ရာမှာ နည်းပညာနှင့် အတတ်ပညာပိုင်းဆိုင်ရာတွေ အရေးကြီးသလို ဘဏ္ဍာရေးဆိုင်ရာ စီမံခန့်ခွဲမှုဟာလည်း တန်းတူအထူးအရေးကြီးပါတယ်။
- ဘဏ္ဍာရေးဆိုင်ရာ စီမံခန့်ခွဲမှု မှန်ကန်ကောင်းမွန်မှသာ စီမံကိန်းတွေကို မှန်ကန်စွာ ရေးဆွဲ နိုင်ပြီး ဘဏ္ဍာအရင်းအမြစ်တွေကို အလေအလွင့်နည်းပါးပြီး အကျိုးထိရောက်စွာ သုံးစွဲနိုင် မှာ ဖြစ်ပါတယ်။
- တိုင်းဒေသကြီး/ ပြည်နယ်များမှ နာမကျန်းဖြစ်မှု၊ သေဆုံးမှု (morbidity, mortality) အချက်အလက်များနှင့် ကျန်းမာရေးအချက်အလက်များကို ဆန်းစစ်သုံးသပ်ပြီး ဘဏ္ဍာ အရင်းအမြစ်တွေကို ဦးစားပေးအလိုက် စီမံချက်လုပ်ငန်းတွေအတွက် အချိုးကျ ခွဲဝေအသုံး ပြုရမှာ ဖြစ်ပါတယ်။
- နိုင်ငံတော်မှ ကျန်းမာရေးကဏ္ဍအတွက် ဘဏ္ဍာငွေများ တိုးမြှင့်ခွင့်ပြုလျက်ရှိရာ ၂၀၁၁-၂၀၁၂ ဘဏ္ဍာရေးနှစ်မှာ ကျပ် (၈၆) ဘီလီယံသာရှိခဲ့ရာမှ ၂၀၁၇-၂၀၁၈ ဘဏ္ဍာရေးနှစ်မှာ ကျပ်(၁၀၇၆)ဘီလီယံ ခွင့်ပြုပေးခဲ့တဲ့အတွက် ဘဏ္ဍာနှစ် (၈)နှစ်အတွင်း (၁၃)ဆခန့် တိုးမြှင့် ရရှိခဲ့တာ ဖြစ်ပါတယ်။

- ဝန်ကြီးဌာနအနေနဲ့ နိုင်ငံတကာ အဖွဲ့အစည်းများရဲ့ အထောက်အပံ့များကိုလည်း တိုးမြှင့် ရရှိလျက်ရှိပါတယ်။ နိုင်ငံတော် ဘဏ္ဍာငွေအပါအဝင် ဒီအထောက်အပံ့များနှင့် ချေးငွေများ သုံးစွဲရာမှာ စနစ်ကျပြီး နိုင်ငံတကာ အဆင့်အတန်းနှင့် လိုက်လျောညီထွေရှိတဲ့ ငွေကြေး ဆိုင်ရာ စီမံခန့်ခွဲမှုအတတ်ပညာကို တတ်ကျွမ်းနားလည်ပြီး ထိရောက်စွာ စီမံခန့်ခွဲနိုင်ဖို့ လိုအပ်ပါတယ်။
- ကျန်းမာရေးနှင့်အားကစားဝန်ကြီးဌာနဟာ အခု ၂၀၁၇-၂၀၁၈ ဘဏ္ဍာနှစ်ကို Year of data/ information, budget & housing အဖြစ် သတ်မှတ်ဆောင်ရွက်လျက် ရှိပါတယ်။ budget နဲ့ပတ်သက်တဲ့ rational allocation & efficient utilization ဖြစ်စေဖို့ အထူး အလေးပေး ဆောင်ရွက်ဖို့ လိုအပ်ပါတယ်။
- နိုင်ငံတော်မှ e-government စနစ်ကို အကောင်အထည်ဖော် ဆောင်ရွက်လျက်ရှိရာ ဝန်ကြီးဌာနအနေနဲ့လည်း လူနာမှတ်တမ်းများ၊ ဆေးကုသမှုမှတ်တမ်း၊ ဆေးမှတ်တမ်း၊ ဆေးပစ္စည်းကိရိယာ မှတ်တမ်းများကို အီလက်ထရောနစ် နည်းပညာအသုံးပြု ဆောင်ရွက် သွားနိုင်ဖို့ လုပ်ဆောင်လျက်ရှိပြီး ဘဏ္ဍာအရင်းအမြစ်များ စီမံခန့်ခွဲမှုကိုလည်း အီလက် ထရောနစ် နည်းပညာစနစ် အသုံးပြုဆောင်ရွက်သွားနိုင်ရေးအတွက် လုပ်ဆောင်သွားမှာ ဖြစ်ပါတယ်။
- ဝန်ကြီးဌာနအနေနဲ့ ကျန်းမာရေးဝန်ထမ်းများရဲ့ အရည်အသွေး မြင့်မားရေးကိစ္စရပ်များ၊ ရာထူးအခွင့်အလမ်း တိုးတက်ရေးကိစ္စရပ်များ၊ ဝန်ထမ်းအိမ်ရာ ဆောက်လုပ်ရေးကိစ္စရပ် များ၊ ဘဏ္ဍာအရင်းအမြစ်များကို စနစ်တကျ စီမံခန့်ခွဲအသုံးပြုပြီး အလေအလွင့် နည်းပါးစေ ရေးကိစ္စရပ်များကို အရှိန်အဟုန်ဖြင့် အလေးပေးဆောင်ရွက်လျက် ရှိပါတယ်။
- ဒီနေရာမှာ ဆက်စပ်ပြီး သူနာပြုနှင့် သားဖွားကိစ္စကိုလည်း ပြောလိုပါတယ်။ ဆေးရုံတွေမှာ သူနာပြုအင်အား နည်းပါးလျက်ရှိပြီး လိုအပ်ချက်တွေ များပြားလျက်ရှိတဲ့အတွက်ကြောင့် ဝန်ကြီးဌာနအနေနဲ့ သူနာပြုသင်တန်းကျောင်းများမှာ ယခင်နှစ်များက နှစ်စဉ် သင်တန်း သား (၁,၈၀၀)ဦးသာ ခေါ်ယူခဲ့ရာမှ အခု(၂၀၁၈) ခုနှစ်မှာ (၃,၆၀၀)ဦး တိုးမြှင့်ခေါ်ယူသွားမှာ ဖြစ်ပါတယ်။

- သူနာပြု-သားဖွား ဒီပလိုမာသင်တန်း၊ အထူးပြုသူနာပြု ဒီပလိုမာသင်တန်း၊ သူနာပြု သိပ္ပံ (ပေါင်းကူး) Off-Campus Program၊ သူနာပြုသိပ္ပံ (ပေါင်းကူး) On-Campus Program၊ သူနာပြုသိပ္ပံသင်တန်းတို့နဲ့ သင်ကြားမွေးထုတ်ပေးလျက်ရှိပါတယ်။
- အခု သင်တန်းတက်ရောက်လျက်ရှိတဲ့ သူနာပြုများ သင်တန်းဆင်းတာနဲ့ အလုပ်ခန့်ထားဖို့ ကိုလည်း လုပ်နေပါပြီ။
- ယမန်နေ့ကလည်း ရန်ကုန်ပြည်သူ့ဆေးရုံကြီးက လူနာဆောင်နှစ်ခုကို သွားခဲ့ပြီး သူနာပြု များ လက်တွေ့လုပ်ငန်းခွင်မှာ လုပ်ဆောင်နေတာတွေကို ကြည့်ခဲ့ပါတယ်။
- အဲဒီမှာ သူနာပြုတွေဟာ လူနာမှတ်တမ်းတွေ၊ ဆေးကုသမှုမှတ်တမ်းတွေကို စာရွက်စာတမ်း များ အသုံးပြုလုပ်နေရခြင်း တွေ့ရပါတယ်။
- အဲဒီလို စာရွက်တွေနှင့် သုံးနေမယ့်အစား အီလက်ထရောနစ်စနစ်သုံးပြီး Tablet ဖြင့် ဖြည့်မယ်ဆိုရင် အချိန်ကုန်သက်သာ အမှားအယွင်းနည်းပြီး သူနာပြုတွေ အလုပ်ဝန်ပိုခြင်း လည်း နည်းသွားမှာ ဖြစ်ပါတယ်။
- ဒီအီလက်ထရောနစ် စနစ်သုံး မှတ်တမ်းများ ဆောင်ရွက်ဖို့အတွက် ဆေးရုံသုံးခုရဲ့ လူနာ ဆောင်များမှာ pilot စတင်ဆောင်ရွက်တော့မှာ ဖြစ်ပါတယ်။ ဆေးရုံများမှာလည်း ကွန်ပျူတာအသုံးပြု လူနာမှတ်တမ်းစနစ်၊ ကွန်ပျူတာအသုံးပြု ဆေးနှင့်ဆေးပစ္စည်း သိုလှောင်ဖြန့်ဖြူးရေး မှတ်တမ်းစနစ်များကို pilot စတင်လုပ်ဆောင်တော့မှာ ဖြစ်ပါတယ်။ ဘဏ္ဍာအရင်းအမြစ်တွေ စီမံခန့်ခွဲမှုကိုလည်း အီလက်ထရောနစ် နည်းပညာစနစ် အသုံးပြု ဆောင်ရွက်သွားဖို့ လုပ်ဆောင်သွားမှာ ဖြစ်ပါတယ်။
- သားဖွားဆရာမများ အပါအဝင် အခြေခံကျန်းမာရေးဝန်ထမ်းတွေကို မကြာမီပေးအပ်သွား မယ့် mobile tablet ဖုန်းတွေမှာ online/ offline နဲ့ အသုံးပြုနိုင်တဲ့ ကျန်းမာရေးဆိုင်ရာ application များ၊ ကျန်းမာရေးဆိုင်ရာ စံပြုအချက်အလက်များ၊ ဝန်ထမ်းများ သိသင့် သိထိုက်တဲ့ လမ်းညွှန်တွေကို ထည့်သွင်းထားပြီး နောက်ဆုံးပေါ် ဆေးပညာများကို လေ့လာ ခြင်း၊ ဝန်ထမ်းတွေအချင်းချင်း ချိတ်ဆက်ဆောင်ရွက်ခြင်း၊ သတင်းအချက်အလက် ပေးပို့ ဖလှယ်ခြင်း၊ ဝန်ကြီးဌာန website အပါအဝင် website တွေကို ကြည့်ရှု လေ့လာခြင်းတို့ကို လုပ်နိုင်မှာ ဖြစ်ပါတယ်။

- အထက်ပါအချက်တွေက ဘဏ္ဍာငွေကို သုံးစွဲတဲ့အခါ ထိရောက်မှုရှိစေဖို့အတွက် အခုလို ဆောင်ရွက်ရတာကို ပြောကြားခြင်းဖြစ်ပါတယ်။
- ကျွန်တော့်အနေနဲ့ အခြေခံကျန်းမာရေးဝန်ထမ်းတွေကို ပြောလိုတာတွေ၊ မှာကြားလိုတာတွေ၊ အမြဲတမ်းအတွင်းဝန်၊ ညွှန်ကြားရေးမှူးချုပ်၊ ဒုတိယညွှန်ကြားရေးမှူးချုပ်တို့က အခြေခံကျန်းမာရေးဝန်ထမ်းတွေကို ပြောချင်တာတွေ online နဲ့ ပို့လိုက်ရင် အကုန်လုံးဆီကို ရောက်သွားနိုင်မှာပါ။ ဒါဆိုရင် ဝန်ကြီး၊ အမြဲတမ်းအတွင်းဝန်၊ ညွှန်ကြားရေးမှူးချုပ်၊ ဒုတိယညွှန်ကြားရေးမှူးချုပ်တွေနဲ့ ဝန်ထမ်းတွေက umbilical cord နဲ့ ချိတ်ဆက်ထားသလိုမျိုး ချိတ်ဆက်မှုတွေ ပြတ်တော့မှာ မဟုတ်ပါဘူး။
- တိုက်နယ်ဆရာဝန်တွေ၊ မြို့နယ်ပြည်သူ့ကျန်းမာရေး/ ကုသရေးဦးစီးဌာနမှူးတွေကိုလည်း တက်ဘလက်ဖုန်းများ (Tablets)များ ပေးသွားမှာဖြစ်ပြီး အဲဒီတက်ဘလက်များမှာ သက်ဆိုင်ရာဆေးပညာရပ် ဌာနမှူးများ/ပါမောက္ခများနှင့်တိုင်ပင်ပြီး ခေတ်မီနောက်ဆုံးပေါ် စံကုထုံးတွေ၊ လက်ဆွဲစာအုပ်တွေ၊ မှီငြမ်းရမယ့် စာအုပ်တွေ စတာတွေကို ထည့်သွင်းပေးသွားမှာ ဖြစ်ပါတယ်။
- အင်တာနက်လိုင်း ကောင်းမွန်မြန်ဆန်တဲ့ နေရာတွေမှာ အဲဒီ Tablets တွေကို အသုံးပြုပြီး အင်တာနက်ကွန်ရက်မှတစ်ဆင့် သက်ဆိုင်ရာဆေးပညာရပ် ပါမောက္ခများ၊ ကျွမ်းကျင်သူများနှင့် အပြန်အလှန်ဆွေးနွေးကာ အကြံဉာဏ်များရယူပြီး ပြည်သူလူထုကို ကျန်းမာရေးစောင့်ရှောက်မှုပေးနိုင်ဖို့ ဆောင်ရွက်သွားမှာ ဖြစ်ပါတယ်။
- ကျန်းမာရေးဝန်ထမ်းတွေ တာဝန်ထမ်းဆောင်ရာနေရာဒေသတွေမှာ နေထိုင်ရေးအဆင်ပြေစေဖို့အတွက် ဒီ (၂၀၁၈)ခုနှစ်ကို “ဝန်ထမ်းအိမ်ရာနှစ်” အဖြစ်သတ်မှတ်ပြီး ဝန်ထမ်းအိမ်ရာတွေ ဆောက်လုပ်လျက်ရှိပါတယ်။
- လာမယ့် (၂၀၁၉)ခုနှစ်ကိုလည်း “ဝန်ထမ်းအိမ်ရာနှစ်” အဖြစ် ဆက်လက်သတ်မှတ်ပြီး ဝန်ထမ်းအိမ်ရာတွေ ဆောက်လုပ်သွားမှာ ဖြစ်ပါတယ်။
- လက်ရှိ ရင်ဆိုင်တွေ့ကြုံနေရတဲ့ ဘဏ္ဍာရေးစီမံခန့်ခွဲမှုဆိုင်ရာ အခက်အခဲများ၊ ပြဿနာများကို သိရှိဖော်ထုတ်နိုင်ရန်နှင့် အဖြေများ၊ အကြံဉာဏ်များ ရယူသွားနိုင်ရန် သင်တန်းတက်ရောက်လျက်ရှိတဲ့ မြို့နယ်ပြည်သူ့ကျန်းမာရေး/ ကုသရေးဦးစီးဌာနမှူးများနှင့် ဝိုင်းဖွဲ့ဆွေးနွေးစေလိုပါတယ်။

- ဘဏ္ဍာငွေသုံးစွဲမှုနှင့်ပတ်သက်ပြီး ဗဟို၊ တိုင်းဒေသကြီး/ပြည်နယ်၊ ခရိုင်၊ မြို့နယ် အဆင့်ဆင့် မှာ စနစ်တကျ Monitoring လုပ်ပြီး စောင့်ကြပ်ကြည့်ရှု ဆန်းစစ်သုံးသပ်နိုင်ဖို့ လိုအပ်ပါတယ်။
- နိုင်ငံတော်ဘဏ္ဍာငွေ အပါအဝင် ထောက်ပံ့ငွေများနှင့် ချေးငွေများသုံးစွဲမှုတွေကို အကျိုးရှိ ထိရောက်စွာ သုံးစွဲနိုင်ရန်နှင့် စနစ်တကျ စောင့်ကြပ်ကြည့်ရှုနိုင်ရန် အဖွဲ့တစ်ခုကို သီးသန့် ဖွဲ့စည်းတာဝန်ပေးပြီး ဆောင်ရွက်မှာဖြစ်ပါတယ်။
- ပြည်သူ့ဘဏ္ဍာငွေကြေး စီမံခန့်ခွဲမှုများ၊ လုပ်ငန်းစီမံကိန်းများဟာ ပြည်သူလူထုရဲ့ မျှော်မှန်းချက်များ၊ ဆန္ဒသဘောထားများနှင့် ကိုက်ညီမှုရှိစေရန်အတွက် ယခုထက်ပိုမို ပွင့်လင်းမြင်သာမှုရှိပြီး ကောင်းမွန်တောင့်တင်းတဲ့ Public Financial Management System ကို အကောင်အထည်ဖော် ဆောင်ရွက်နိုင်ရန် ရည်ရွယ်ပြီး အခုသင်တန်းတွေ ပို့ချ ဆောင်ရွက်ရခြင်း ဖြစ်ပါတယ်။
- ဘဏ္ဍာငွေများ သုံးစွဲတဲ့အခါမှာ ဘဏ္ဍာရေးစည်းမျဉ်း ဥပဒေ၊ နည်းဥပဒေ၊ ညွှန်ကြားချက် များနဲ့အညီ စီမံခန့်ခွဲဆောင်ရွက်ကြရမှာ ဖြစ်ပါတယ်။
- ဒီနေ့ကျင်းပတဲ့ Strengthening Public Finance Management Capacity Training သင်တန်းမှာ ပြည်သူ့ဘဏ္ဍာငွေ ရရှိသုံးစွဲမှုနှင့်ပတ်သက်တဲ့ လုပ်ငန်းစဉ်များ ဖြစ်ကြတဲ့ သက်ဆိုင်ရာ ဘဏ္ဍာရေးနှစ်အတွင်း ဘာအလုပ်တွေ လုပ်မယ်ဆိုတဲ့ စီမံကိန်း (Plan) တွေ ရေးဆွဲခြင်း၊ ဒီလုပ်ငန်းများအတွက် ဘဏ္ဍာငွေ ဘယ်လောက်ရရှိမယ်၊ ဘယ်လောက် ကုန်ကျမယ် စတဲ့ ဘတ်ဂျက်ရေးဆွဲခြင်းနှင့် အကောင်အထည်ဖော် ဆောင်ရွက်ရာမှာ စည်းမျဉ်း စည်းကမ်းတွေနှင့် ညီညွတ်အောင် ဘယ်လို သုံးစွဲရမယ်တာတွေကို ပိုမိုစနစ်ကျ ကောင်းမွန်လာစေဖို့ သင်ကြားပို့ချသွားမှာ ဖြစ်ပါတယ်။
- အခုသင်တန်းမှာ ပြည်ထောင်စု စာရင်းစစ်ချုပ်ရုံး၊ စီမံကိန်းနှင့်ဘဏ္ဍာရေးဝန်ကြီးဌာန၊ ရသုံး မှန်းခြေငွေစာရင်းဦးစီးဌာန၊ စီမံကိန်းရေးဆွဲရေးဦးစီးဌာနနှင့် ကမ္ဘာ့ဘဏ်အဖွဲ့တို့နှင့် ပူးပေါင်းပြီး
 - ရသုံးခန့်မှန်းခြေငွေစာရင်းများ ရေးဆွဲခြင်း၊

- ပြည်ပအကူအညီရငွေ/ပြည်ပချေးငွေနှင့် ပြည်ပကြွေးမြီ ပေးဆပ်မှုစာရင်းများ ပြုစုခြင်း၊
 - နှစ်စဉ်စီမံကိန်းများ ရေးဆွဲခြင်း၊
 - နှစ်ပတ်လည်စာရင်းများ ပြုစုခြင်း၊
 - ငွေစာရင်း ထိန်းသိမ်းရေးနည်း လမ်းညွှန်ကြားချက်များ၊
 - ဘဏ္ဍာရေးစည်းမျဉ်း၊ ဝန်ထမ်းစည်းမျဉ်း၊
 - မြန်မာနိုင်ငံခရီးစရိတ် နည်းဥပဒေနှင့်
 - စာရင်းစစ် ကန့်ကွက်ချက်များ လျော့နည်းစေရေးစတဲ့ ဘာသာရပ်တွေကို သင်ကြားပို့ချပေးသွားမှာ ဖြစ်ပါတယ်။
- ဒါ့အပြင် လစဉ်အသုံးစရိတ်စာရင်းတွေကို ကွန်ပျူတာနှင့် စာရင်းပြုစုရေးသွင်းနည်း (Electronic Expenditure Reporting) ကိုလည်း လေ့ကျင့်သင်ကြားပေးမှာ ဖြစ်ပါတယ်။
 - အခုကဲ့သို့ ဘဏ္ဍာရေးစီမံခန့်ခွဲမှုသင်တန်းများ ပို့ချခြင်းကြောင့် ကျန်းမာရေးနှင့်အားကစား ဝန်ကြီးဌာနရဲ့ ဘဏ္ဍာငွေစီမံခန့်ခွဲမှုဆိုင်ရာ စွမ်းဆောင်ရည်တွေ ဒီထက်ပိုပြီး တိုးတက် မြင့်မားလာစေဖို့ ရည်ရွယ်ပြီး ကျန်းမာရေးနှင့်အားကစားဝန်ကြီးဌာနရှိ ဦးစီးဌာနများမှ ဘဏ္ဍာရေးဝန်ထမ်းများ၊ ငွေထုတ်သူအရာရှိအဖြစ် ဆောင်ရွက်လျက်ရှိတဲ့ မြို့နယ်ပြည်သူ့ ကျန်းမာရေးနှင့် ကုသရေးဦးစီးဌာနမှူးများ၊ တိုင်းဒေသကြီး/ ပြည်နယ်၊ ခရိုင်၊ မြို့နယ် ကျန်းမာရေးဦးစီးဌာနများနှင့် ဆေးရုံများမှ ငွေစာရင်းကိုင် ဝန်ထမ်းများ စုစုပေါင်း သင်တန်း သားဦးရေ (၁,၄၀၀)ဦးခန့်ကို တစ်ကြိမ်လျှင် သင်တန်းသားဦးရေ (၇၀)ခန့်နှင့် သင်တန်း အကြိမ် (၂၀)ခန့် ပို့ချဆောင်ရွက်သွားမှာ ဖြစ်ပါတယ်။
 - တက်ရောက်လာကြတဲ့ သင်တန်းသား/ သင်တန်းသူများကို သင်တန်းကာလအတွင်း ဘဏ္ဍာရေးစီမံခန့်ခွဲမှုနဲ့ပတ်သက်ပြီး မိမိတို့ လက်တွေ့နယ်ပယ်မှာ လုပ်ငန်းဆောင်ရွက်တဲ့ အခါ ထိရောက်ကောင်းမွန်စွာ စီမံဆောင်ရွက်နိုင်ဖို့အတွက် မိမိတို့သိရှိလိုတဲ့ အချက်အလက် တွေကို ပွင့်ပွင့်လင်းလင်း ရင်းရင်းနှီးနှီးနဲ့ တတ်ကျွမ်းနားလည်တဲ့အထိ လေ့လာသင်ယူ ဆွေးနွေးသွားကြရန်နှင့် အပြန်အလှန်ဆွေးနွေးခြင်း၊ မရှင်းလင်းတဲ့ အချက်များ၊ ထပ်မံသိရှိ

လိုတဲ့ အချက်များရှိပါက မေးမြန်းခြင်း အလေ့အကျင့်ကို ပိုမိုပြုလုပ်ဖို့ တိုက်တွန်းပြောကြား လိုပါတယ်။

- နိဂုံးချုပ်အနေနဲ့ သင်ခန်းစာတွေ လာရောက်သင်ကြားပို့ချပေးတဲ့ ပြည်ထောင်စု စာရင်း စစ်ချုပ်ရုံး၊ စီမံကိန်းနှင့်ဘဏ္ဍာရေးဝန်ကြီးဌာန၊ ရသုံးမှန်းခြေငွေစာရင်းဦးစီးဌာန၊ စီမံကိန်း ရေးဆွဲရေးဦးစီးဌာနနှင့် ကမ္ဘာ့ဘဏ်အဖွဲ့တို့က သင်တန်းဆရာများနှင့်တကွ သင်တန်းသား များအားလုံးကို ကျေးဇူးတင်ပါတယ်လို့ ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ တာဝန်ရှိ ပုဂ္ဂိုလ်များ
- ကမ္ဘာ့ဘဏ်အဖွဲ့မှ ကိုယ်စားလှယ်များ
- သင်တန်းသား/သင်တန်းသူများ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)